

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే సుందరకాండే

॥ చతుర్దశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ చతుర్దశః సర్గః ॥

అశోకవనికాయాం ప్రవిశ్య తస్యాః శోభాయా దర్శనమేకస్మిన్నశోకే

ప్రచ్ఛన్నీభూతేన హనుమతా తత ఏవ తస్యా అనుసంధానం

స ముహూర్తమివ ధ్యాత్వా మనసా చాధిగమ్య తాం ।

అవప్లుతో మహాతేజాః ప్రాకారం తస్య వేశ్మనః ॥ 5.14.1 ॥

స తు సంహృష్టసర్వాంగః ప్రాకారస్థో మహాకపిః ।

పుష్పితాగ్రాన్ వసంతాదౌ దదర్శ వివిధాన్ ద్రుమాన్ ॥ 5.14.2 ॥

సాలానశోకాన్ భవ్యాంశ్చ చంపకాంశ్చ సుపుష్పితాన్ ।

ఉద్దాలకాన్ నాగవృక్షాంశ్చూతాన్ కపిముఖానపి ॥ 5.14.3 ॥

తథాఽఽమ్రవణసంపన్నాన్ లతాశతసమన్వితాన్ ।

జ్యాముక్త ఇవ నారాచః పుప్లువే వృక్షవాటికాం ॥ 5.14.4 ॥

స ప్రవిశ్య విచిత్రాం తాం విహగైరభినాదితాం ।

రాజతైః కాంచనైశ్చైవ పాదపైః సర్పతో వృతాం ॥ 5.14.5 ॥

విహగైర్మృగసంఘైశ్చ విచిత్రాం చిత్రకాననాం ।

ఉదితాదిత్యసంకాశాం దదర్శ హనుమాన్ బలీ ॥ 5.14.6 ॥

వృతాం నానావిధైర్వృక్షైః పుష్పోపగఢలోపగైః ।

కోకిలైర్భృంగరాజైశ్చ మత్తైర్నిత్యనిషేవితాం ॥ 5.14.7 ॥

ప్రహృష్టమనుజాం కాలే మృగపక్షిమదాకులాం ।

మత్తబర్హిణసంఘుష్టాం నానాద్వీజగణాయుతాం ॥ 5.14.8 ॥

మార్గమాణో వరారోహం రాజపుత్రీమనిందితాం |  
సుఖప్రసుప్తాన్ విహగాన్ బోధయామాస వానరః || 5.14.9 ||

ఉత్పతద్భిర్ద్విజగణైః పక్షైర్వాతైః సమాహతాః |  
అనేకవర్ణా వివిధా ముముచుః పుష్పవృష్టయః || 5.14.10 ||

పుష్పావకీర్ణః శుశుభే హనూమాన్ మారుతాత్మజః |  
అశోకవనికామధ్యే యథా పుష్పమయో గిరిః || 5.14.11 ||

దిశః సర్వాభిధావంతం వృక్షఖండగతం కపిం |  
దృష్ట్వా సర్వాణి భూతాని వసంత ఇతి మేనిరే || 5.14.12 ||

వృక్షేభ్యః పతితైః పుష్పైరవకీర్ణాః పృథగ్విధైః |  
రరాజ వసుధా తత్ర ప్రమదేవ విభూషితా || 5.14.13 ||

తరస్వినా తే తరవస్తరసా బహు కంపితాః |  
కుసుమాని విచిత్రాణి సస్పృజః కపినా తదా || 5.14.14 ||

నిర్ధూతపత్రశిఖరాః శీర్ణపుష్పఫలద్రుమాః |  
నిక్షిప్తవస్త్రాభరణా ధూర్తా ఇవ పరాజితాః || 5.14.15 ||

హనూమతా వేగవతా కంపితాస్తే నగోత్తమాః |  
పుష్పపత్రఫలాన్యాశు ముముచుః ఫలశాలినః || 5.14.16 ||

విహంగసంఘైర్హీనాస్తే స్కంధమాత్రాశ్రయా ద్రుమాః |  
బభూవురగమాః సర్వే మారుతేన వినిర్ధుతాః || 5.14.17 ||

విధూతకేశీ యువతిర్యథా మృదితవర్ణకా |  
నిపీతశుభదంతోష్ఠీ నఖైర్దంతైశ్చ విక్షతా || 5.14.18 ||

తథా లాంగూలహస్తైస్తు చరణాభ్యాం చ మర్దితా |  
తథైవాశోకవనికా ప్రభగ్నవనపాదపా || 5.14.19 ||

మహాలతానాం దామాని వ్యధమత్ తరసా కపిః |  
యథా ప్రావృషి వేగేన మేఘజాలాని మారుతః || 5.14.20 ||

స తత్ర మణిభూమీశ్చ రాజతీశ్చ మనోరమాః |  
తథా కాంచనభూమీశ్చ విచరన్ దదృశే కపిః || 5.14.21 ||

వాపీశ్చ వివిధాకారాః పూర్ణాః పరమవారిణా |  
మహార్హైర్మణిసోపానైరుపపన్నాస్తతస్తతః || 5.14.22 ||

ముక్తాప్రవాలసికతాః స్ఫాటికాంతరకుట్టిమాః |  
కాంచనైస్తరుభిశ్చిత్రైస్తీరజైరుపశోభితాః || 5.14.23 ||

బుద్ధపద్మోత్పలవనాశ్చక్రవాకోపశోభితాః |  
నత్యూహారుతసంఘుష్టా హంససారసనాదితాః || 5.14.24 ||

దీర్ఘాభిర్దుమయుక్తాభిః సరిద్భిశ్చ సమంతతః |  
అమృతోపమతోయాభిః శివాభిరుపసంస్కృతాః || 5.14.25 ||

లతాశతైరవతతాః సంతానకుసుమావృతాః |  
నానాగుల్మావృతవనాః కరవీరకృతాంతరాః || 5.14.26 ||

తతోఽంబుధరసంకాశం ప్రవృద్ధశిఖరం గిరిం |  
విచిత్రకూటం కూటైశ్చ సర్వతః పరివారితం || 5.14.27 ||

శిలాగృహైరవతతం నానావృక్షసమావృతం |  
దదర్శ కపిశార్దూలో రమ్యం జగతి పర్వతం || 5.14.28 ||

దదర్శ చ నగాత్ తస్మాన్నదీం నిపతితాం కపిః |  
అంకాదివ సముత్పత్య ప్రియస్య పతితాం ప్రియాం || 5.14.29 ||

జలే నిపతితాగ్రైశ్చ పాదపైరుపశోభితాం |  
వార్యమాణామివ క్రుద్ధాం ప్రమదాం ప్రియబంధుభిః || 5.14.30 ||

పునరావృత్తతోయాం చ దదర్శ స మహాకపిః |  
ప్రసన్నామివ కాంతస్య కాంతాం పునరుపస్థితాం || 5.14.31 ||

తస్యాదూరాత్ స పద్మినో నానాద్విజగణాయుతాః |  
దదర్శ కపిశార్దూలో హనూమాన్ మారుతాత్మజః || 5.14.32 ||

కృత్రిమాం దీర్ఘికాం చాపి పూర్ణాం శీతేన వారిణా |  
మణిప్రవరసోపానాం ముక్తాసికతశోభితాం || 5.14.33 ||

వివిధైర్మృగసంఘైశ్చ విచిత్రాం చిత్రకాననాం |  
ప్రాసాదైః సుమహద్భిశ్చ నిర్మితైర్విశ్వకర్మణా || 5.14.34 ||

కాననైః కృత్రిమైశ్చాపి సర్వతః సమలంకృతాం |  
యే కేచిత్ పాదపాస్తత్ర పుష్పోపగఫలోపగాః || 5.14.35 ||

సచ్ఛత్రాః సవితర్దీకాః సర్వే సౌవర్ణవేదికాః |  
లతాప్రతానైర్బహుభిః పర్ణైశ్చ బహుభిర్వృతాం || 5.14.36 ||

కాంచనీం శింశపామేకాం దదర్శ స మహాకపిః |  
వృతాం హేమమయీభిస్తు వేదికాభిః సమంతతః || 5.14.37 ||

సోఽపశ్యద్ భూమిభాగాంశ్చ నగప్రస్తవణాని చ |  
సువర్ణవృక్షానపరాన్ దదర్శ శిఖిసన్నిభాన్ || 5.14.38 ||

తేషాం ద్రుమాణాం ప్రభయా మేరోరివ మహాకపిః |  
అమన్యత తదా వీరః కాంచనోఽస్మీతి సర్వతః || 5.14.39 ||

తాన్ కాంచనాన్ వృక్షగణాన్ మారుతేన ప్రకంపితాన్ |  
కింకిణీశతనిర్ఘోషాన్ దృష్ట్వా విస్మయమాగమత్ || 5.14.40 ||

సుపుష్పితాగ్రాన్ రుచిరాంస్తరుణాంకురపల్లవాన్ |  
తామారుహ్య మహావేగః శింశపాం పర్ణసంవృతాం || 5.14.41 ||

ఇతో ద్రక్ష్యామి వైదేహీం రామదర్శనలాలసాం |  
ఇతశ్చేతశ్చ దుఃఖార్తాం సంపతంతీం యదృచ్ఛయా || 5.14.42 ||

అశోకవనికా చేయం దృఢం రమ్యా దురాత్మనః |  
చందనైశ్చంపకైశ్చాపి బకులైశ్చ విభూషితా || 5.14.43 ||

ఇయం చ నలినీ రమ్యా ద్విజసంఘనిషేవితా |  
ఇమాం సా రాజమహిషీ నూనమేష్యతి జానకీ || 5.14.44 ||

సా రామా రాజమహిషీ రాఘవస్య ప్రియా సతీ |  
వనసంచారకుశలా ధ్రువమేష్యతి జానకీ || 5.14.45 ||

అథవా మృగశావాక్షీ వనస్యాస్య విచక్షణా |  
వనమేష్యతి సాద్యేహ రామచింతాసుకర్మితా || 5.14.46 ||

రామశోకాభిసంతప్తా సా దేవీ వామలోచనా |  
వనవాసరతా నిత్యమేష్యతే వనచారిణీ || 5.14.47 ||

వనేచరాణాం సతతం నూనం స్పృహయతే పురా |  
రామస్య దయితా చార్యా జనకస్య సుతా సతీ || 5.14.48 ||

సంధ్యాకాలమనాః శ్యామా ధ్రువమేష్యతి జానకీ |  
నదీం చేమాం శుభజలాం సంధ్యార్థే వరవర్ణినీ || 5.14.49 ||

తస్యాశ్చాప్యనురూపేయమశోకవనికా శుభా |  
శుభాయాః పార్థివేంద్రస్య పత్నీ రామస్య సమ్మతా || 5.14.50 ||

యది జీవతి సా దేవీ తారాధిపనిభాననా |  
ఆగమిష్యతి సావశ్యమిమాం శీతజలాం నదీం || 5.14.51 ||

ఏవం తు మత్వా హనుమాన్ మహాత్మా  
ప్రతీక్షమాణో మనుజేంద్రపత్నీం |

అవేక్షమాణశ్చ దదర్శ సర్వం

సుపుష్పితే పర్ణఘనే నిలీనః || 5.14.52 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే సుందరకాండే చతుర్దశః సర్గః ||